



Gabra tal-ġurisprudenza

DIGRIET TAL-QORTI TAL-ĠUSTIZZJA (L-Għaxar Awla)

9 ta' Frar 2022*

“Rinviju għal deċiżjoni preliminari – Artikolu 99 tar-Regoli tal-Proċedura tal-Qorti tal-Ġustizzja – Sistemi ta' kwalità applikabbli għall-prodotti agrikoli u għall-prodotti tal-ikel – Regolament (UE) Nru 1151/2012 – Denominazzjonijiet tal-orġini u indikazzjonijiet ġeografiċi – Artikolu 9 – Protezzjoni nazzjonali tranżitorja – Indikazzjoni ġeografika li tindika prodott agrikolu, irregistrat taħt il-leġislazzjoni ta' Stat Membru u li jibbenefika minn protezzjoni nazzjonali”

Fil-Kawża C-35/21,

li għandha bħala sugġett talba għal deċiżjoni preliminari skont l-Artikolu 267 TFUE, imressqa mill-Varhoven kasatsionen sad (il-Qorti Suprema tal-Kassazzjoni, il-Bulgarija), permezz ta' deċiżjoni tad-29 ta' Diċembru 2020, li waslet fil-Qorti tal-Ġustizzja fid-19 ta' Jannar 2021, fil-proċedura

“Konservinvest” OOD

vs

“Bulkons Parvomay” OOD,

IL-QORTI TAL-ĠUSTIZZJA (L-Għaxar Awla),

komposta minn I. Jarukaitis (Relatur), President tal-Awla, M. Ilešič u Z. Csehi, Imħallfin,

Avukat Ġenerali: N. Emiliou,

Registratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal “Konservinvest” OOD, minn Y. Ivanova u P. Angelov, advokati,
- għal “Bulkons Parvomay” OOD, minn M. Georgieva-Tabakova, advokat,
- għall-Kummissjoni Ewropea, inizjalment minn M. Konstantinidis, I. Naglis u G. Koleva, sussegwentement minn M. Konstantinidis u G. Koleva, bħala aġenti,

* Lingwa tal-kawża: il-Bulgaru.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' permezz ta' digriet motivat, konformement mal-Artikolu 99 tar-Regoli tal-Proċedura tal-Qorti tal-Ġustizzja, tagħti l-preżenti

Digriet

- 1 It-talba għal deċiżjoni preliminari tirrigwarda l-interpretazzjoni tal-Artikolu 9 tar-Regolament (UE) 1151/2012 tal-Parlament Ewropew u tal-Kunsill tal-21 ta' Novembru 2012 dwar skemi tal-kwalità għal prodotti agrikoli u oġġetti tal-ikel (ĠU 2012, L 343, p. 1, rettifiki fil-ĠU 2013, L 55, p. 27, fil-ĠU 2015, L 191, p. 10, u fil-ĠU 2019, L 216, p. 40).
- 2 Din it-talba tressqet fil-kuntest ta' kawża bejn “Konservinvest” OOD u “Bulkons Parvomay” OOD (iktar 'il quddiem “Bulkons”) dwar l-użu, minn Konservinvest, ta' trade marks kummerċjali li jippreġudikaw id-drittijiet ta' Bulkons fuq l-indikazzjoni ġeografika “Lyutenitsa Parvomay”.

Il-kuntest ġuridiku

Id-dritt tal-Unjoni

Ir-Regolament (KE) Nru 510/2006

- 3 Ir-Regolament tal-Kunsill (KE) Nru 510/2006 tal-20 ta' Marzu 2006 dwar il-protezzjoni tal-indikazzjonijiet ġeografici u d-denominazzjoni tal-orġini tal-prodotti agrikoli u l-prodotti tal-ikel (ĠU 2006, Vol. 93, p. 12), kif emendat bir-Regolament tal-Kunsill (KE) Nru 1791/2006, tal-20 ta' Novembru 2006 (ĠU 2006, L 363, p. 1) (iktar 'il quddiem ir-“Regolament Nru 510/2006”), kien jipprevedi, fit-tieni subparagrafu tal-Artikolu 5(8) tiegħu, li r-Repubblika tal-Bulgarija u r-Rumanija għandhom idahhlu fis-seħħ il-liġijiet, ir-regolamenti jew id-dispożizzjonijiet amministrattivi neċessarji għall-osservanza tal-paragrafi 4 sa 7 ta' dan l-Artikolu 5 sa mhux iktar tard minn sena wara l-adeżjoni tagħhom.
- 4 Ir-Regolament Nru 510/2006 kien jipprevedi, barra minn hekk, fl-Artikolu 5(11) tiegħu:

“Fil-każ tal-Bulgarija u r-Rumanija, il-protezzjoni nazzjonali ta' indikazzjonijiet ġeografici u denominazzjonijiet ta' l-orġini eżistenti fid-data ta' l-adeżjoni tagħhom jistgħu jitkoplew għal tnax-il xahar mid-data ta' l-adeżjoni tagħhom.

Meta applikazzjoni għal reġistrazzjoni taħt dan ir-Regolament tintbagħat lill-Kummissjoni sa tmiem il-perijodu msemmi hawn fuq tali protezzjoni għandha tintemm fid-data meta tittiehed deċiżjoni dwar ir-reġistrazzjoni taħt dan ir-Regolament.

Il-konsegwenzi ta' tali protezzjoni nazzjonali, fejn isem [denominazzjoni] ma jkunx irreġistrat taħt dan ir-Regolament, għandhom ikunu r-responsabbiltà unika ta' l-Istat Membru kkonċernat.”

- 5 Ir-Regolament Nru 510/2006 tħassar u ġie ssostitwit, b'effett mit-3 ta' Jannar 2013, bir-Regolament Nru 1151/2012.

Ir-Regolament Nru 1151/2012

6 Skont il-premessi 13 sa 15, 17, 18, 20 u 24 tar-Regolament Nru 1151/2012:

“(13) [...] id-dispożizzjonijiet li ġejjin għandhom jiġu amalgamati f’qafas legali uniku li jikkonsisti mid-dispożizzjonijiet godda jew aġġornati tar-Regolament (KE) Nru 509/2006 [tal-20 ta’ Marzu 2006 dwar l-ispeċjalitajiet tradizzjonali garantiti għall-prodotti agrikoli u l-oġġetti tal-ikel (ĠU Edizzjoni Speċjali bil-Malti, ĠU 2006, Vol. 93, p. 1)] u [Nru 510/2006] u dawk id-dispożizzjonijiet tar-Regolamenti (KE) Nru 509/2006 u (KE) Nru 510/2006 li qed jinżammu.

(14) Fl-interess taċ-ċarezza u tat-trasparenza, ir-Regolamenti [Nri 509/2006 u 510/2006] għandhom għalhekk jiġihassru u jinbidlu b’dan ir-Regolament.

(15) Il-kamp ta’ applikazzjoni ta’ dan ir-Regolament għandu jkun limitat għall-prodotti agrikoli li huma maħsubin għall-konsum mill-bniedem u li huma elenkati fl-Anness I mat-Trattat u għal lista ta’ prodotti li ma jaqgħux fl-ambitu ta’ dak l-Anness li huma marbutin mill-qrib mal-produzzjoni agrikola jew mal-ekonomija rurali.

[...]

(17) L-ambitu tad-denominazzjonijiet tal-orìġini u tal-indikazzjonijiet ġeografici għandu jkun limitat għal prodotti li għalihom teżisti rabta intrinsika bejn il-karatteristiċi tal-prodott jew tal-oġġett tal-ikel u l-orìġini ġeografika. [...]

(18) L-oġġettivi speċifiċi tal-protezzjoni tad-denominazzjonijiet tal-orìġini u tal-indikazzjonijiet ġeografici huma li jinkiseb dħul ġust għall-bdiewa u l-produtturi għall-kwalitajiet u l-karatteristiċi ta’ prodott partikolari, jew tal-mod ta’ produzzjoni tiegħu, u li jipprovdu informazzjoni ċara dwar il-prodotti li jkollhom karatteristiċi speċifiċi marbutin mal-orìġini ġeografika, u b’hekk il-konsumaturi jkunu jistgħu jagħmlu għażliet aktar infurmati ta’ xiri.

[...]

(20) Qafas tal-Unjoni li jipproteġi d-denominazzjonijiet tal-orìġini u l-indikazzjonijiet ġeografici billi jipprevedi l-inkluzjoni tagħhom f’reġistru jiffaċilita l-iżvilupp ta’ dawk l-istrumenti, għaliex l-approċċ aktar uniformi li jirriżulta jkun jiżgura kompetizzjoni ġusta bejn il-produtturi tal-prodotti li fuqhom ikollhom dawk l-indikazzjonijiet u jsaħħaħ il-kredibbiltà tal-prodotti f’għajnejn il-konsumatur. [...]

[...]

(24) Biex jikkwalifikaw għall-protezzjoni fit-territorji ta’ Stati Membri, id-denominazzjonijiet tal-orìġini u l-indikazzjonijiet ġeografici għandhom jiġu rreġistrati biss fil-livell tal-Unjoni. B’effett mid-data tal-applikazzjoni għal tali reġistrazzjoni fil-livell tal-Unjoni, l-Istati Membri għandhom ikunu jistgħu jagħtu protezzjoni transizzjonali fil-livell nazzjonali mingħajr ma jaffettwaw il-kummerċ fl-Unjoni jew dak internazzjonali. [...]

7 L-Artikolu 1 ta' dan ir-regolament, intitolat "Objettivi", jipprevedi, fil-paragrafu 1:

"Dan ir-Regolament għandu l-għan li jgħin lill-produtturi ta' prodotti agrikoli u oġġetti tal-ikel jikkomunikaw lix-xerrejja u lill-konsumaturi l-karatteristiċi tal-prodotti u l-attributi tal-biedja ta' dawk il-prodotti u oġġetti tal-ikel, u b'hekk jiżgura:

a) kompetizzjoni ġusta għall-bdiewa u għall-produtturi ta' prodotti agrikoli u oġġetti tal-ikel li jkollhom karatteristiċi u attributi li jżidu l-valur;

[...]

Il-miżuri stabbiliti f'dan ir-Regolament huma maħsubin biex jappoġġaw attivitajiet agrikoli u ta' pproċessar kif ukoll is-sistemi tal-biedja assoċjati ma' prodotti ta' kwalità għolja, u b'hekk jikkontribwixxu għall-kisba tal-objettivi tal-politika għall-iżvilupp rurali."

8 L-Artikolu 2 ta' dan ir-regolament, li jippreċiża l-kamp ta' applikazzjoni ta' dan tal-aħħar, jipprevedi, fl-ewwel subparagrafu tal-paragrafu 1 tiegħu:

"Dan ir-Regolament ikopri l-prodotti agrikoli maħsubin għall-konsum mill-bniedem li huma elenkati fl-Anness I mat-Trattat [FUE] u prodotti agrikoli u oġġetti tal-ikel oħra elenkati fl-Anness I ma' dan ir-Regolament."

9 It-Titolu II tal-imsemmi regolament, intitolat "Denominazzjonijiet protetti tal-orijini u indikazzjonijiet ġeografiċi protetti", jinkludi l-Artikoli 4 sa 16 tiegħu. L-Artikolu 4 tal-istess regolament, intitolat "Objettiv", jippreċiża:

"B'dan hija stabbilita skema għad-denominazzjonijiet protetti tal-orijini u għall-indikazzjonijiet ġeografiċi protetti sabiex tgħin lill-produtturi ta' prodotti relattivi għal żona ġeografika billi:

a) tiżgura li jkollhom dħul ġust għall-kwalitajiet tal-prodotti tagħhom;

b) tiżgura li jkun hemm protezzjoni uniformi tal-ismijiet bhala dritt ta' proprjetà intellettuali fit-territorju tal-Unjoni;

c) tipprovdi lill-konsumaturi informazzjoni ċara dwar l-attributi li jżidu l-valur tal-prodott."

10 L-Artikolu 5 tar-Regolament Nru 1151/2012, intitolat "Rekwiziti għal denominazzjonijiet tal-orijin u indikazzjonijiet ġeografiċi", jipprevedi, fil-paragrafi (1) u (2) tiegħu:

"1. Għall-fini ta' dan ir-Regolament, 'denominazzjoni tal-orijini' huwa isem li jista' jkun isem użat tradizzjonalment, li jidentifika prodott:

a) li joriġina f'post speċifiku, f'reġjun jew, f'każijiet eċċezzjonali, f'pajjiż;

b) li l-kwalità jew il-karatteristiċi tiegħu huma essenzjalment jew esklużivament dovuti għal ambjent ġeografiku partikolari bil-fatturi naturali u umani inerenti tiegħu; u

c) li l-fażijiet ta' produzzjoni tiegħu jseħħu kollha fiż-żona ġeografika definita.

2. Għall-fini ta' dan ir-Regolament, 'indikazzjoni ġeografika' huwa isem li jidentifika prodott:
- li jorigina f' post speċifiku, f' reġjun jew f' pajjiż;
 - li l-kwalità, reputazzjoni jew karatteristika oħra partikulari tiegħu tista' essenzjalment tiġi attribwita lill-origini ġeografika tiegħu; u
 - li jkollu għall-inqas waħda mill-fażijiet tal-produzzjoni tiegħu li sseħh fiż-żona ġeografika ddefinita."
- 11 L-Artikolu 9 ta' dan ir-regolament, intitolat "Protezzjoni nazzjonali transizzjonali", kien jipprevedi:
- "Stat Membru jista', fuq bażi transizzjonali biss, jagħti protezzjoni lil isem taħt dan ir-Regolament fil-livell nazzjonali, b'effett mid-data li fiha tkun tressqet applikazzjoni lill-Kummissjoni.
- Tali protezzjoni nazzjonali għandha tiegħu fid-data li fiha jew tkun ittiegħdet deċiżjoni dwar ir-reġstrazzjoni taħt dan ir-Regolament jew l-applikazzjoni tkun giet irtirata.
- Fejn isem ma jkunx ġie rreġistrat taħt dan ir-Regolament, ir-responsabbiltà għall-konsegwenzi ta' tali protezzjoni nazzjonali għandha tkun biss tal-Istat Membru kkonċernat.
- Il-miżuri meħudin mill-Istati Membri taħt l-ewwel paragrafu għandhom ikollhom effett fil-livell nazzjonali biss, u m'għandu jkollhom l-ebda effett fuq il-kummerċ fl-Unjoni jew fuq dak internazzjonali."
- 12 L-Artikolu 12 tal-imsemmi regolament, intitolat "Ismijiet, simboli u indikazzjonijiet", huwa fformulat kif ġej:
- "1. Id-denominazzjonijiet protetti ta' origini u l-indikazzjonijiet ġeografiċi protetti jistgħu jintużaw minn kwalunkwe operatur li jikkummerċjalizza prodott li jkun konformi mal-ispeċifikazzjoni korrispondenti.
- [...]
3. [...] L-indikazzjonijiet 'denominazzjoni protetta tal-origini' jew 'indikazzjoni ġeografika protetta' [...] jistgħu jidhru fuq it-tikketta.
4. Barra minn hekk, dan li ġej jista' jidher ukoll fuq it-tikketta: xbihat taż-żona ġeografika tal-origini, kif imsemmija fl-Artikolu 5, u test, grafika jew simboli li jirreferu għall-Istat Membru u/jew ir-reġjun li fih tinsab dik iż-żona ġeografika tal-origini.
- [...]"
- 13 Taħt it-Titolu V tal-istess regolament, intitolat "Dispożizzjonijiet komuni", il-Kapitolu IV tiegħu jistabbilixxi l-proċeduri ta' applikazzjoni u ta' reġstrazzjoni applikabbli, b'mod partikolari, għad-denominazzjonijiet ta' origini u għall-indikazzjonijiet ġeografiċi.

Id-dritt Bulgaru

Il-Liġi dwar it-Trade Marks u d-Denominazzjonijiet Ġeografici

- 14 Iż-Zakon za markite i geografskite oznachenia (il-Liġi dwar it-Trade Marks u d-Denominazzjonijiet Ġeografici) (DV Nru 81, tal-14 ta' Settembru 1999), fil-verżjoni tagħha applikabbli għat-tilwima fil-kawża prinċipali (iktar 'il quddiem iż-“ZMGO”), kienet tipprevedi, fl-Artikolu 51(1) sa (3) tagħha:

“(1) Denominazzjoni ġeografika tfisser denominazzjoni ta' oriġini u indikazzjoni ġeografika.

(2) Id-denominazzjoni ta' oriġini hija l-isem ta' pajjiż, ta' reġjun jew ta' post speċifiku ta' dak il-pajjiż, li sservi sabiex tindika prodott li joriġina minn dan il-pajjiż, minn dan ir-reġjun jew minn dan il-post speċifiku u li kwalità jew il-karatteristiċi tiegħu huma essenzjalment jew esklużivament dovuti għall-ambjent ġeografiku, inklużi l-fatturi naturali u umani.

(3) L-indikazzjoni ġeografika hija l-isem ta' pajjiż, ta' reġjun jew ta' post speċifiku ta' dak il-pajjiż, li sservi sabiex tindika prodott li joriġina minn dan il-pajjiż, minn dan ir-reġjun jew minn dan il-post speċifiku u li l-kwalità, ir-reputazzjoni jew karatteristika oħra tiegħu tista' tiġi attribwita lil din l-oriġini ġeografika.”

- 15 L-Artikolu 53 taż-ZMGO kien jispeċifika, fil-paragrafi 1 u 2 tiegħu:

“(1) Il-protezzjoni legali tad-denominazzjoni ġeografika tingħata permezz tar-reġstrazzjoni ta' din tal-aħħar mal-Uffiċċju tal-Privattivi.

(2) Il-protezzjoni legali testendi għall-projbizzjoni ta':

1. kwalunkwe użu kummerċjali tad-denominazzjoni ġeografika għal prodotti li huma komparabbli għal dak irreġistrat, sa fejn dan l-użu jippermetti li wiehed jibbenefika mir-reputazzjoni tad-denominazzjoni protetta;

2. kwalunkwe użu ħażin jew imitazzjoni tad-denominazzjoni ġeografika, ukoll jekk l-oriġini vera tal-prodott hija indikata jew jekk l-użu ta' din tal-aħħar hija tradotta jew akkumpanjata minn espressjoni bħal 'generu', 'speċi', 'tip', 'imitazzjoni' jew espressjoni simili;

3. kwalunkwe użu ta' indikazzjoni falza jew qarrieqa oħra fir-rigward tal-provenjenza, l-oriġini, in-natura jew il-kwalitajiet essenzjali tal-prodott li jinsabu fuq l-ippakkjar minn ġewwa jew minn barra, fuq ir-reklamar jew dokumenti relatati mal-prodott ikkonċernat, indikazzjoni tali li tagħti impressjoni żbaljata rigward l-oriġini tiegħu;

4. kwalunkwe prattika oħra li tista' tiżgwi lill-konsumatur dwar l-oriġini vera tal-prodott.”

- 16 Skont l-Artikolu 76 taż-ZMGO:

“(1) L-azzjonijiet ta' ksur tad-drittijiet skont din il-liġi jistgħu jkunu azzjonijiet:

1. ta' konstatazzjoni tal-fatti tal-ksur;

2. ta' waqfien tal-ksur;

3. ta' kumpens għad-dannu;

4. intizi sabiex jinkisbu s-sekwestru u t-tpoġġija barra mis-servizz tal-merkanzija li hija s-suġġett tal-ksur, kif ukoll il-mezzi użati għat-twettiq tiegħu.

(2) Flimkien mal-azzjoni msemmija fil-paragrafu 1, ir-rikorrent jista' jitlob ġudizzjarjament:

[...]

3. il-pubblikazzjoni bi spejjeż tal-konvenuta tad-dispożittiv tas-sentenza f'żewġ gazzetti ta' kuljum u matul faxxa ta' hin ta' korp taż xandir televiżiv b'kopertura nazzjonali, determinati mill-qorti.”

17 Iż-ZMGO thassret fit-22 ta' Diċembru 2019 (DV Nru 98, tat-13 ta' Diċembru 2019).

Id-dispożizzjonijiet tranżitorji u finali tal-Liġi li Temenda u Tikkompleta ż-ZMGO

18 Id-dispożizzjonijiet tranżitorji u finali tal-Liġi li Temenda u Tikkompleta ż-ZMGO (DV Nru 61, tal-24 ta' Lulju 2018) jipprevedu, fl-Artikolu 8 tagħhom:

“(1) Id-detenturi tad-drittijiet fuq denominazzjonijiet ġeografici rreġistrati għal prodotti agrikoli jew prodotti tal-ikel li jaqgħu fil-kamp ta' applikazzjoni tar-Regolament [Nru 1151/2012] ma jistgħux jibdeu azzjonijiet għal ksur imwettaq sad-dhul fis-seħh ta' din il-liġi.

(2) Il-proċeduri amministrattivi ta' natura kriminali ma jistgħux jinbdew għal ksur imwettaq qabel id-dhul fis-seħh ta' din il-liġi għal drittijiet fuq denominazzjonijiet ġeografici rreġistrati għal prodotti agrikoli jew prodotti tal-ikel li jaqgħu fil-kamp ta' applikazzjoni tar-Regolament [Nru 1151/2012].”

Il-kawża prinċipali u d-domanda preliminari

19 Fit-12 ta' Frar 1999, Konservinvest, kumpannija li għandha s-sede u l-amministrazzjoni tagħha fil-Bulgarija, kisbet ir-registrazzjoni tat-trade mark kummerċjali kumplessa “K Konservinvest Parvomayska lyutenitsa” mingħand l-Uffiċċju tal-Privattivi tar-Repubblika tal-Bulgarija (iktar 'il quddiem l-“Uffiċċju”), sabiex tindika l-prodott “lyutenitsa”. Barra minn hekk, fit-3 ta' Mejju 2005, hija kisbet ir-registrazzjoni tat-trade mark kumplessa “Parvomayska lyutenitsa Rachenitsa”, mitluba fil-15 ta' Mejju 2003, sabiex tindika l-istess prodott. Għal dawn iż-żewġ trade marks, l-elementi “parvomayska lyutenitsa” ma humiex protetti.

20 Permezz ta' deċiżjoni tal-President tal-Uffiċċju tat-3 ta' Lulju 2013, Bulkons, kumpannija li għandha wkoll is-sede u l-amministrazzjoni tagħha fil-Bulgarija, skont iż-ZMGO li dak iż-żmien kienet fis-seħh, ġiet irreġistrata bhala utenti tal-indikazzjoni ġeografika “Lyutenitsa Parvomag” (iktar 'il quddiem l-“indikazzjoni ġeografika kontenzjuża”), li tindika l-prodott “lyutenitsa”, peress li Parvomag huwa komun Bulgaru. L-applikazzjoni għar-registrazzjoni ta' din l-indikazzjoni ġeografika kienet ipprezentata minn Bulkons fl-14 ta' Marzu 2013.

21 Konservinvest marret quddiem il-qrati amministrattivi b'rikors intiz għall-annullament ta' din id-deċiżjoni, minhabba li l-President tal-Uffiċċju ma kellux il-kompetenza sabiex jipproċedi għar-registrazzjoni ta' indikazzjoni ġeografika relatata ma' prodott agrikolu, peress li tali registrazzjoni hija rregolata mir-Regolament Nru 1151/2012 u possibbli biss fil-livell tal-Unjoni,

- skont il-proċedura prevista minn dan ir-regolament. Permezz ta' sentenza tat-12 ta' Lulju 2017, il-Varhoven administrativen sad (il-Qorti Amministrattiva Suprema, il-Bulgarija) ċaħdet dan ir-rikors, billi kkunsidrat li dan ir-regolament ma kienx applikabbli għat-tilwima peress li r-registrazzjoni kkontestata ma kinitx intiża sabiex tikseb il-protezzjoni mogħtija minnha.
- 22 Barra minn hekk, Bulkons marret quddiem is-Sofiyski gradski sad (il-Qorti tal-Belt ta' Sofija, il-Bulgarija) b'azzjonijiet magħquda kontra Konservinvest, skont il-punti 1 sa 3 tal-Artikolu 76(1), moqri flimkien ma', b'mod partikolari, il-punt 4 tal-Artikolu 76(1) u l-punt 3 tal-Artikolu 76(2), taż-ZMGO. Permezz tagħhom, hija talbet b'mod partikolari li jiġi kkonstatat li d-drittijiet tagħha fuq l-indikazzjoni ġeografika kontenzjuża nkisru bl-użu, minn Konservinvest, ta' diversi trade marks kummerċjali, fosthom dawk identifikati fil-punt 19 ta' dan id-digriet, sabiex jindikaw il-prodott "lyutenitsa"; li Konservinvest tiġi kkundannata twaqqaf il-ksur u tikkumpensa d-dannu subit fl-ammont ta' BGN 636 284.16 (lev Bulgaru) (madwar EUR 325 000); u li jiġi ordnati s-sekwestru u l-qerda ("tqegħid barra mis-servizz") tal-prodotti li jikkostitwixxu ksur.
- 23 Permezz ta' sentenza tat-30 ta' Novembru 2017, is-Sofiyski gradski sad (il-Qorti tal-Belt ta' Sofija) ċaħdet dawn l-azzjonijiet, minhabba li dawn kienu jirrigwardaw prodott li għalih japplika r-Regolament Nru 1151/2012 direttament u li dan tal-aħħar jirrikjedi li r-registrazzjoni tal-ismijiet ġeografici tal-prodotti agrikoli u tal-prodotti tal-ikel għandha ssir quddiem il-Kummissjoni Ewropea.
- 24 L-appell ipprezentat minn Bulkons kontra dik is-sentenza ntlaga' mis-Sofiyski Apelativen sad (il-Qorti tal-Appell ta' Sofija, il-Bulgarija), permezz ta' sentenza tat-28 ta' Frar 2019, li laqgħet kompletament l-azzjonijiet ta' din il-kumpannija. Dik il-qorti qieset li dawk l-azzjonijiet kienu ammissibbli, peress li l-Artikolu 8(1) tad-dispożizzjonijiet tranżitorji u finali tal-Liġi li Temenda u Tikkompleta ż-ZMGO ma huwiex applikabbli għat-tilwima li biha giet adita, kif ukoll fondati, peress li ż-ZMGO u r-Regolament Nru 1151/2012 jirregolaw relazzjonijiet differenti u jiggarrantixxu protezzjoni parallela ta' drittijiet differenti.
- 25 Konservinvest appellat fil-kassazzjoni kontra dik is-sentenza quddiem il-Varhoven kasatsionen sad (il-Qorti Suprema tal-Kassazzjoni, il-Bulgarija), il-qorti tar-rinviju. Din tal-aħħar tindika li hija għandha tevalwa l-ammissibbiltà tal-azzjonijiet mibdija minn Bulkons u li, għal dan il-għan, hija għandha tiddetermina jekk l-indikazzjoni ġeografika kontenzjuża tibbenefikax minn protezzjoni skont il-legiżlazzjoni Bulgara.
- 26 F'dan ir-rigward, hija tippreċiża li, konformement ma' din il-legiżlazzjoni, ir-registrazzjoni ta' indikazzjoni ġeografika quddiem l-Uffiċċju, inkluż għal prodott agrikoli u prodott tal-ikel, tagħtiha protezzjoni nazzjonali li tippermettilha sanzjoni ġudizzjarja jekk l-użu ta' din l-indikazzjoni jiġi ppreġudikat minn suġġett tad-dritt mhux awtorizzat. Tali indikazzjoni ġeografika tagħti lill-konsumaturi garanziji ta' kwalità għolja tal-prodott indikat minnha u tiddeskrivi l-karatteristiċi speċifiċi tiegħu. Barra minn hekk, hija toħloq ostakolu għal deterjorament ta' din il-kwalità li tirriżulta minn produzzjoni tal-istess prodott minn produttori mhux irregistrati.
- 27 Fid-dawl tal-iżvilupp tal-legiżlazzjonijiet internazzjonali u tal-Unjoni dwar il-protezzjoni tal-ismijiet ġeografici tal-prodotti agrikoli u tal-prodotti tal-ikel li l-kwalità u n-natura unika tagħhom huma assoċjati ma' ċerti reġjuni tal-Unjoni, u fid-dawl tal-Artikolu 9 kif ukoll tal-premessi 15 u 24 tar-Regolament Nru 1151/2012, il-qorti tar-rinviju tqis possibbli li r-registrazzjoni u l-protezzjoni legali ta' dawn il-prodotti jiġu esklużi fil-livell nazzjonali. Madankollu, hija tqis li, ladarba t-tilwima tkun bejn produttori lokali tal-istess prodott agrikolu

wiehed fir-rigward ta' indikazzjoni ġeografika li tkun kisbet reġistrazzjoni nazzjonali biss u meta jkun hemm ksur imwettaq fit-territorju tal-istess Stat Membru, il-possibbiltà li ssir reġistrazzjoni unikament fil-livell nazzjonali għal prodotti agrikoli u prodotti tal-ikel li jaqgħu taht ir-Regolament Nru 1151/2012 u li tibbenefika minn protezzjoni konkreta fit-territorju ta' dan l-Istat Membru biss ma hijiex espliċitament eskluża mid-dritt tal-Unjoni.

- 28 F'dawn il-kundizzjonijiet, il-Varhoven kasatsionen sad (il-Qorti Suprema tal-Kassazzjoni) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari li ġejja:

“L-Artikolu 9 tar-[Regolament Nru 1151/2012] jippermetti l-eżistenza, lil hinn mill-każijiet ta' protezzjoni tranżitorja irregolati mill-imsemmi artikolu, ta' sistema nazzjonali għar-reġistrazzjoni u għall-protezzjoni ta' indikazzjonijiet ġeografici għal prodotti agrikoli u oġġetti tal-ikel, koperti mir-Regolament, u jippermetti lill-Istati Membri jipprevedu dispożizzjonijiet nazzjonali oħra li japplikaw simultanjament (simili għas-sistema parallela tat-trade marks) dwar is-soluzzjoni ta' tilwim dwar ksur tad-dritt għal tali indikazzjoni ġeografika bejn negozjanti lokali li jipproduċu u li jikkummerċjalizzaw prodotti agrikoli u oġġetti tal-ikel, koperti mir-Regolament Nru 1151/2012, fit-territorju tal-Istat Membru fejn hija rreġistrata l-indikazzjoni ġeografika?”

Fuq id-domanda preliminari

- 29 Skont l-Artikolu 99 tar-Regoli tal-Proċedura tal-Qorti tal-Ġustizzja, meta r-risposta għal domanda preliminari tkun tista' tiġi dedotta b'mod ċar mill-ġurisprudenza, il-Qorti tal-Ġustizzja tista', f'kull hin, fuq proposta tal-Imħallef Relatur u wara li jinstema' l-Avukat Ġenerali, tiddeċiedi permezz ta' digriet motivat.
- 30 Din id-dispożizzjoni għandha tiġi applikata f'din il-kawża.
- 31 Preliminarjament, għandu jiġi kkonstatat li, għalkemm il-formulazzjoni tad-domanda magħmula tirreferi biss għall-Artikolu 9 tar-Regolament Nru 1151/2012, mid-deċizzjoni tar-rinviju jirriżulta li l-qorti tar-rinviju qiegħda tistaqsi dwar il-portata tas-sistema kollha ta' protezzjoni tad-denominazzjonijiet ta' oriġini u tal-indikazzjonijiet ġeografici, kif previst minn dan ir-regolament.
- 32 Għaldaqstant, għandu jiġi kkunsidrat li, permezz tad-domanda tagħha, il-qorti tar-rinviju qiegħda tistaqsi, essenzjalment, jekk ir-Regolament Nru 1151/2012 għandux jiġi interpretat fis-sens li jipprekludi leġiżlazzjoni ta' Stat Membru li tipprevedi sistema nazzjonali ta' reġistrazzjoni u ta' protezzjoni ta' denominazzjonijiet ġeografici, relatati ma' prodotti agrikoli u ma' prodotti tal-ikel li jaqgħu fil-kamp ta' applikazzjoni ta' dan ir-regolament, li huma intiżi li japplikaw biss għat-tilwim relatat mal-ksur tad-drittijiet li jirriżultaw minn dawn id-denominazzjonijiet bejn negozjanti ta' dan l-Istat Membru li jipproduċu, abbażi ta' dan tal-aħħar, il-prodotti li għalihom l-imsemmija denominazzjonijiet kienu ġew irreġistrati skont din il-leġiżlazzjoni.
- 33 F'dan ir-rigward, għandu jiġi rrilevat qabel kollox li, kif jirriżulta mill-premessi 13 u 14 tar-Regolament Nru 1151/2012, dan tal-aħħar jgħaqqad f'kuntest ġuridiku uniku, b'mod partikolari, id-dispożizzjonijiet ġodda jew aġġornati tar-Regolament Nru 510/2006 kif ukoll id-dispożizzjonijiet ta' dan tal-aħħar li jinżammu fis-sehħ, u jissostitwixxih. Il-ġurisprudenza tal-Qorti tal-Ġustizzja dwar id-dispożizzjonijiet tar-Regolament Nru 510/2006 li ġew, essenzjalment, riprodotti fir-Regolament Nru 1151/2012 tibqa' b'hekk rilevanti

- għall-interpretazzjoni tad-dispożizzjonijiet ekwivalenti li jinsabu f'dan l-aħħar regolament. Bl-istess mod, peress li r-Regolament Nru 510/2006 stess ħassar u ssostitwixxa r-Regolament tal-Kunsill (KEE) Nru 2081/92 ta' l-14 ta' Lulju 1992 dwar il-protezzjoni ta' l-indikazzjonijiet ġeografici u d-denominazzjoni ta' l-orijini tal-prodotti agrikoli u l-prodotti ta' l-ikel (ĠU Edizzjoni Speċjali bil-Malti, Kapitolu 3, Vol. 13, p. 4), il-ġurisprudenza tal-Qorti tal-Ġustizzja dwar id-dispożizzjonijiet ta' dan tal-aħħar li, essenzjalment, ġew riprodotti fir-Regolament Nru 510/2006, u sussegwentement fir-Regolament Nru 1151/2012, tibqa' wkoll rilevanti għal din l-interpretazzjoni.
- 34 Fir-rigward tad-domanda magħmula, għandu jiġi rrilevat, fl-ewwel lok, li, kif jirriżulta mill-ewwel sentenza tal-premessa 20, tal-premessa 24 u mill-Artikolu 4 tar-Regolament Nru 1151/2012, din għandha l-għan, b'mod partikolari, li tiżgura protezzjoni uniformi, fl-Unjoni, tad-denominazzjonijiet ta' orijini u tal-indikazzjonijiet ġeografici koperti minnha u, għal dan il-għan, stabbilixxiet l-obbligu ta' registrazzjoni tagħhom fil-livell tal-Unjoni sabiex dawn ikunu jistgħu jibbenefikaw minn protezzjoni f'kull Stat Membru (ara, b'analogija, is-sentenza tat-8 ta' Settembru 2009, *Budějovický Budvar*, C-478/07, EU:C:2009:521, punti 107 u 108).
- 35 B'hekk, ir-Regolament Nru 1151/2012, adottat fuq il-bażi tal-Artikolu 43(2) TFUE, jikkostitwixxi strument tal-politika agrikola komuni intiż essenzjalment sabiex jiżgura lill-konsumaturi li prodotti agrikoli li għandhom denominazzjoni ta' orijini jew indikazzjoni ġeografika rreġistrata taht dan ir-regolament ikollhom, minħabba l-provenjenza minn zona ġeografika speċifika tagħhom, ċerti karatteristiċi partikolari u, għaldaqstant, joffru garanzija ta' kwalità dovuta għall-provenjenza ġeografika tagħhom, bl-għan li jippermetti lill-operaturi agrikoli li jkunu għamli sforzi kwalitattivi reali sabiex jiksbu f'korrispettiv l-aħjar dhul u jipprekludu li terzi ma japprofittawx ruħhom b'mod abbużiv mir-reputazzjoni li tirriżulta mill-kwalità ta' dawn il-prodotti (ara, b'analogija, is-sentenza tat-8 ta' Settembru 2009, *Budějovický Budvar*, C-478/07, EU:C:2009:521, punti 109 sa 111 u l-ġurisprudenza ċċitata), dak li jirriflettu b'mod partikolari l-premessa 18 kif ukoll l-Artikoli 1 u 4 ta' dan ir-regolament.
- 36 Madankollu, kieku kien possibbli għall-Istati Membri li jippermettu lill-produtturi tagħhom li jużaw fit-territorji nazzjonali tagħhom waħda mill-indikazzjonijiet jew wieheh mis-simboli li l-Artikolu 12 tar-Regolament Nru 1151/2012 jirriżerva għad-denominazzjonijiet ta' orijini u għall-indikazzjonijiet irreġistrati skont dan ir-regolament, billi jibbażaw fuq dritt nazzjonali li jista' jirrispondi għal rekwiżiti inqas vinkolanti minn dawk imposti fil-kuntest ta' dan ir-regolament għall-prodotti inkwistjoni, din il-garanzija ta' kwalità, li tikkostitwixxi l-funzjoni essenzjali tad-denominazzjonijiet ta' orijini u indikazzjonijiet ġeografici mogħtija skont dan l-istess regolament, tirriskja li ma tiġix żgurata, li jista' wkoll, fis-suq intern, jikkomprometti l-għan ta' kompetizzjoni ugwali bejn il-produtturi ta' prodotti li għandhom dawn l-indikazzjonijiet jew simboli u jista', b'mod partikolari, joħloq dannu għad-drittijiet li għandhom jiġu rriżervati lill-produtturi li jkunu għamli sforz kwalitattiv reali sabiex ikunu jistgħu jużaw denominazzjoni ta' orijini jew indikazzjoni ġeografika rreġistrata skont ir-Regolament Nru 1151/2012 (ara, b'analogija, is-sentenza tat-8 ta' Settembru 2009, *Budějovický Budvar*, C-478/07, EU:C:2009:521, punt 112).
- 37 Dan ir-riskju ta' preġudizzju għall-għan ċentrali li tiġi żgurata l-kwalità tal-prodotti agrikoli kkonċernati huwa għaldaqstant iktar importanti peress illi, kuntrarjament għat-trade marks, ebda miżura tal-Unjoni ta' armonizzazzjoni ta' eventwali sistemi nazzjonali ta' protezzjoni tal-indikazzjonijiet ġeografici ma giet adottata parallelament (ara, b'analogija, is-sentenza tat-8 ta' Settembru 2009, *Budějovický Budvar*, C-478/07, EU:C:2009:521, punt 113).

- 38 Minn dan għandu jiġi konkluż li l-għan tar-Regolament Nru 1151/2012 ma huwiex li jistabbilixxi, flimkien ma' regoli nazzjonali li jistgħu jkomplu jeżistu, sistema supplimentari ta' protezzjoni tad-denominazzjonijiet ta' oriġini u tal-indikazzjonijiet ġeografiċi kkwalifikati, jiġifieri denominazzjonijiet ta' oriġini u indikazzjonijiet ġeografiċi li jissodisfaw il-kriterji msemmija fl-Artikolu 5 ta' dan ir-regolament, iżda li jipprevedi sistema ta' protezzjoni uniformi u eżawrjenti għal tali denominazzjonijiet u indikazzjonijiet (ara, b'analogija, is-sentenza tat-8 ta' Settembru 2009, Budějovický Budvar, C-478/07, EU:C:2009:521, punt 114).
- 39 In-natura eżawrjenti tas-sistema ta' protezzjoni tad-denominazzjonijiet ta' oriġini u tal-indikazzjonijiet ġeografiċi prevista mir-Regolament Nru 1151/2012 hija kkonfermata mill-fatt li l-proċedura ta' reġistrazzjoni tar-Regolament Nru 1151/2012 hija bbażata fuq qsim tal-kompetenzi bejn l-Istat Membru kkonċernat u l-Kummissjoni. Fil-fatt, konformement mal-proċedura ta' applikazzjoni u reġistrazzjoni prevista fil-Kapitolu IV tat-Titolu V tar-Regolament Nru 1151/2012, id-deċiżjoni li tiġi rreġistrata denominazzjoni ta' oriġini jew indikazzjoni ġeografika protetta tista' tittiehed mill-Kummissjoni biss jekk l-Istat Membru kkonċernat ikun ipprezentalha applikazzjoni għal dan il-għan u tali applikazzjoni tista' ssir biss jekk dan l-Istat Membru jkun ivverifika li din kienet iġġustifikata. Il-proċeduri nazzjonali ta' reġistrazzjoni huma għaldaqstant integrati fil-proċedura deċiżjonali tal-Unjoni u jikkostitwixxu parti essenzjali minnha. Huma ma jistgħux jeżistu barra mis-sistema ta' protezzjoni tal-Unjoni (ara, b'analogija, is-sentenza tat-8 ta' Settembru 2009, Budějovický Budvar, C-478/07, EU:C:2009:521, punti 116 u 117 kif ukoll il-ġurisprudenza ċċitata).
- 40 F'dan il-kuntest, minn naħa, għandu jiġi rrilevat li l-Artikolu 9 tar-Regolament Nru 1151/2012 jipprevedi, essenzjalment, li l-Istati Membri jistgħu jagħtu, taht ir-responsabbiltà tagħhom biss, protezzjoni nazzjonali tranzitorja sakemm tittiehed deċiżjoni fuq l-applikazzjoni għal reġistrazzjoni skont dan ir-regolament jew sakemm din l-applikazzjoni tiġi rtirata. Issa, dispożizzjoni ta' din in-natura ma jkollha ebda sens kieku l-Istati Membri setgħu f'kull każ jikkonservaw is-sistemi tagħhom stess ta' protezzjoni ta' denominazzjonijiet tal-oriġini u ta' indikazzjonijiet ġeografiċi, fis-sens tar-Regolament Nru 1151/2012 u jagħmluhom jikkoeżistu ma' dan ir-regolament (ara, b'analogija, is-sentenza tat-8 ta' Settembru 2009, Budějovický Budvar, C-478/07, EU:C:2009:521, punti 118 u 120).
- 41 Min-naħa l-oħra, kuntrarjament għal dak li ssostni, essenzjalment, Bulkons quddiem il-Qorti tal-Ġustizzja, il-fatt li r-Regolament Nru 1151/2012 ma jirriproduċix is-sistema tranzitorja li kienet prevista fl-Artikolu 5(11) tar-Regolament Nru 510/2006 favur ir-Repubblika tal-Bulgarija u r-Rumanija wara l-adeżjoni tagħhom mal-Unjoni Ewropea, għall-indikazzjonijiet ġeografiċi u d-denominazzjonijiet ta' oriġini nazzjonali li kienu jeżistu qabel id-data ta' din l-adeżjoni, bl-ebda mod ma jfisser li r-Regolament Nru 1151/2012 kien imur lura fuq in-natura eżawrjenti tas-sistema ta' protezzjoni tad-denominazzjonijiet ta' oriġini u l-indikazzjonijiet ġeografiċi li kienet prevista qabel mir-Regolament Nru 510/2006.
- 42 Is-sistema tranzitorja li kienet prevista f'din id-dispożizzjoni kienet tirriproduċi, essenzjalment, is-sistema tranzitorja li kienet giet prevista qabel fir-rigward tad-denominazzjonijiet ta' oriġini u tal-indikazzjonijiet ġeografiċi nazzjonali eżistenti fl-għaxar Stati li aderixxew mal-Unjoni fl-1 ta' Mejju 2004. Issa, dan kien ġie kkunsidrat mhux bħala element li jiddetermina n-natura eżawrjenti tas-sistema ta' protezzjoni prevista mir-Regolament Nru 510/2006, iżda biss bħala element li jikkonferma din in-natura eżawrjenti (ara, f'dan is-sens, is-sentenza tat-8 ta' Settembru 2009, Budějovický Budvar, C-478/07, EU:C:2009:521, punti 124 sa 128).

- 43 Fil-fatt, hija n-natura stess tas-sistema ta' protezzjoni stabbilita mir-Regolament Nru 510/2006, u digà qabel mir-Regolament Nru 2081/92, li tirriżulta mill-għan tiegħu li tiġi żgurata protezzjoni uniformi, fil-Komunità, tal-ismijiet ġeografici li kopriet u li b'hekk tiġi ggarantita kompetizzjoni ugwali bejn il-produtturi ta' prodotti li għandhom dawn l-ismijiet, għall-benefiċċju kemm ta' dawn il-produtturi kif ukoll tal-konsumaturi, li kienet wasslet lill-Qorti tal-Ġustizzja sabiex tikkonkludi li r-Regolament Nru 510/2006 kien jipprevedi sistema ta' protezzjoni uniformi u eżawrjenti għal tali ismijiet, li teskludi l-eżistenza parallela ta' sistemi nazzjonali ta' protezzjoni ta' denominazzjonijiet ta' oriġini u ta' indikazzjonijiet ġeografici, fis-sens ta' dan l-aħħar regolament (ara, f'dan is-sens, is-sentenza tat-8 ta' Settembru 2009, *Budějovický Budvar*, C-478/07, EU:C:2009:521, punti 107 sa 114). Issa, kif ġie kkonstatat fil-punti 34 sa 38 ta' dan id-digriet, ir-Regolament Nru 1151/2012 isegwi, fir-rigward tal-protezzjoni tad-denominazzjonijiet ta' oriġini u tal-indikazzjonijiet ġeografici tal-prodotti agrikoli u tal-prodotti tal-ikel previsti fih, l-istess għan.
- 44 Għandu jiġi kkonstatat ukoll li d-dispożizzjoni tranżitorja li kienet prevista fl-Artikolu 5(11) tar-Regolament Nru 510/2006 ma gietx riprodotta fir-Regolament Nru 1151/2012 sempliċement minhabba l-fatt li l-perijodu previst għaliha kien skada u li, konsegwentement, din id-dispożizzjoni kienet tilfet kull utilità, peress li l-Istati Membri msemmija fiha, fl-iskadenza ta' dan il-perijodu, kienu kompletament obbligati josservaw id-dispożizzjonijiet tar-Regolament Nru 510/2006, issa riprodotti fir-Regolament Nru 1151/2012.
- 45 F'dan ir-rigward, u fid-dawl tad-dubji espressi mill-qorti tar-rinviju kif ukoll l-osservazzjonijiet ipprezentati minn Bulkons quddiem il-Qorti tal-Ġustizzja, għandu jifakkar li, konformement mat-tieni paragrafu tal-Artikolu 288 TFUE, regolament, bħar-Regolament Nru 1151/2012, huwa obbligatorju fl-elementi tiegħu kollha u direttament applikabbli f'kull Stat Membru. Barra minn hekk, il-prinċipju ta' supremazija tad-dritt tal-Unjoni, li jistabbilixxi l-preminenza ta' dan id-dritt fuq id-dritt tal-Istati Membri, jeħtieġ li l-istanzi kollha tal-Istati Membri jagħtu effett shiħ lid-diversi normi tad-dritt tal-Unjoni, filwaqt li d-dritt tal-Istati Membri ma jistax jaffettwa l-effett irrikonoxxut lil dawn id-diversi normi fit-territorju tal-imsemmija Stati (ara, f'dan is-sens, is-sentenza tat-2 ta' April 2020, *CRPNPAC u Vueling Airlines*, C-370/17 u C-37/18, EU:C:2020:260, punt 74 kif ukoll il-ġurisprudenza ċċitata).
- 46 Sabiex tiġi ggarantita l-effettività tad-dispożizzjonijiet kollha tad-dritt tal-Unjoni, il-prinċipju ta' supremazija ta' dan id-dritt jobbliga b'hekk lill-qrati nazzjonali li jinterpretaw, sa fejn huwa possibbli, id-dritt intern tagħhom b'mod konformi mad-dritt tal-Unjoni (sentenzi tal-24 ta' Ġunju 2019, *Popławski*, C-573/17, EU:C:2019:530, punt 57, u tal-21 ta' Ottubru 2021, *ZX (Regolarizzazzjoni tal-att ta' akkuża)*, C-282/20, EU:C:2021:874, punt 39).
- 47 Huwa biss meta jkun impossibbli għaliha li tinterspreta l-leġislazzjoni nazzjonali b'mod konformi mar-rekwiżiti tad-dritt tal-Unjoni li l-qorti nazzjonali li tkun responsabbli sabiex tapplika d-dispożizzjonijiet tad-dritt tal-Unjoni jkollha l-obbligu li tiżgura l-effett shiħ tagħhom billi jekk ikun meħtieġ thalli mhux applikata, fuq l-awtorità tagħha stess, kwalunkwe dispożizzjoni kuntrarja tal-leġislazzjoni nazzjonali, anki sussegwenti, mingħajr ma jkollha titlob jew tistenna t-tneħhija minn qabel tagħha permezz tal-proċess leġislattiv jew permezz ta' kull proċess kostituzzjonali ieħor (sentenzi tal-24 ta' Ġunju 2019, *Popławski*, C-573/17, EU:C:2019:530, punt 58, u l-ġurisprudenza ċċitata, kif ukoll tal-21 ta' Ottubru 2021, *ZX (Regolarizzazzjoni tal-att tal-akkuża)*, C-282/20, EU:C:2021:874, punt 40).

- 48 B'hekk, fil-każ li interpretazzjoni konformi tkun impossibbli, kull qorti nazzjonali, adita fil-kuntest tal-kompetenza tagħha, għandha, bħala korp ta' Stat Membru, l-obbligu li tħalli mhux applikata kwalunkwe dispożizzjoni nazzjonali li tmur kontra dispożizzjoni tad-dritt tal-Unjoni li jkollha effett dirett fit-tilwima li jkollha quddiemha (ara, f'dan is-sens, is-sentenzi tal-24 ta' Ġunju 2019, *Popławski*, C-573/17, EU:C:2019:530, punt 61 u l-ġurisprudenza ċċitata, kif ukoll tal-21 ta' Ottubru 2021, *ZK (Regolarizzazzjoni tal-att tal-akkuża)*, C-282/20, EU:C:2021:874, punt 41).
- 49 Fit-tieni lok, fir-rigward tas-sistema li għandha tiġi applikata fis-suq ta' Stat Membru, għandu jiġi rrilevat li, għalkemm ir-Regolament Nru 1151/2012 għandu l-għan li jipprevedi sistema ta' protezzjoni uniformi u eżawrjenti tad-denominazzjonijiet ta' oriġini u tal-indikazzjonijiet ġeografici għall-prodotti agrikoli u l-prodotti tal-ikel li jaqgħu fil-kamp ta' applikazzjoni tiegħu, din l-esklużività ma tipprekludix l-applikazzjoni ta' sistema ta' protezzjoni tal-ismijiet ġeografici li jinsabu barra mill-kamp ta' applikazzjoni tiegħu (ara, b'analogija, is-sentenza tat-8 ta' Mejju 2014, *Assica u Kraft Foods Italia*, C-35/13, EU:C:2014:306, punt 28 kif ukoll il-ġurisprudenza ċċitata).
- 50 F'dan ir-rigward, mill-premessa 17 kif ukoll mill-Artikolu 5(1) u (2) tar-Regolament Nru 1151/2012 jirrizulta li s-sistema ta' protezzjoni prevista minn dan ir-regolament għad-denominazzjonijiet ta' oriġini u l-indikazzjonijiet ġeografici hija limitata, rispettivament, għad-denominazzjonijiet ta' oriġini relatati mal-prodotti li għalihom teżisti rabta diretta bejn, minn naħa, il-kwalità jew il-karatteristiċi tagħhom u, min-naħa l-oħra, l-ambjent ġeografiku tal-oriġini tagħhom, kif ukoll l-indikazzjonijiet ġeografici relatati mal-prodotti li għalihom teżisti rabta diretta bejn, minn naħa, kwalità determinata, ir-reputazzjoni jew proprjetà oħra tagħhom u, min-naħa l-oħra, l-oriġini ġeografika (ara, b'analogija, is-sentenzi tas-7 ta' Novembru 2000, *Warsteiner Brauerei*, C-312/98, EU:C:2000:599, punt 43 u l-ġurisprudenza ċċitata, kif ukoll tat-8 ta' Mejju 2014, *Assica u Kraft Foods Italia*, C-35/13, EU:C:2014:306, punt 29).
- 51 Minn dan isegwi li l-ismijiet ta' provenjenza ġeografika li jservu unikament sabiex jipromwovu l-oriġini ġeografika ta' prodott, indipendentement mill-karatteristiċi partikolari tiegħu, ma jaqgħux fil-kamp ta' applikazzjoni tar-Regolament Nru 1151/2012 sa fejn jikkonċerna d-denominazzjonijiet ta' oriġini u l-indikazzjonijiet ġeografici (ara, b'analogija, is-sentenza tat-8 ta' Mejju 2014, *Assica u Kraft Foods Italia*, C-35/13, EU:C:2014:306, punt 30 kif ukoll il-ġurisprudenza ċċitata).
- 52 Għaldaqstant, is-sistema ta' protezzjoni li tista' tiġi applikata, jekk ikun il-każ, fis-suq ta' Stat Membru, għall-isem ġeografiku nieqes minn reġistrazzjoni tal-Unjoni hija dik prevista għall-ismijiet ġeografici marbuta mal-prodotti li fil-konfront tagħhom ma teżisti l-ebda rabta partikolari bejn il-karatteristiċi tagħhom u l-oriġini ġeografika tagħhom (sentenza tat-8 ta' Mejju 2014, *Assica u Kraft Foods Italia*, C-35/13, EU:C:2014:306, punt 31).
- 53 Madankollu, sabiex tali sistema tkun tista' tapplika, għandha tkun konformi mar-rekwiżiti imposti mid-dritt tal-Unjoni. F'dan ir-rigward, huwa neċessarju, minn naħa, li l-applikazzjoni tiegħu ma tikkompromettix l-għanijiet tar-Regolament Nru 1151/2012. Fid-dawl tal-kamp ta' applikazzjoni ta' dan tal-aħħar, dan jimplika li l-protezzjoni mogħtija mis-sistema nazzjonali kkonċernata ma għandux ikollha l-effett li tiggarrantixxi lill-konsumaturi li l-prodotti li jibbenefikaw minn din il-protezzjoni għandhom kwalità jew karatteristika partikolari, iżda unikament li dawn il-prodotti ġejjin tabilhaqq miż-zona ġeografika msemmija. Min-naħa l-oħra, huwa neċessarju li din l-applikazzjoni ma tmurx kontra d-dispożizzjonijiet tat-Trattat FUE dwar il-moviment liberu tal-merkanzija (ara, f'dan is-sens, is-sentenza tat-8 ta' Mejju 2014, *Assica u Kraft Foods Italia*, C-35/13, EU:C:2014:306, punti 33 sa 35).

- 54 F'dan il-każ, mid-deċiżjoni tar-rinviju jirriżulta li, konformement mal-Artikolu 51(1) taż-ZMGO, it-termini “indikazzjoni ġeografika” jkopru kemm id-“denominazzjonijiet ta’ oriġini” kif ukoll l-“indikazzjonijiet ġeografici”, fis-sens ta’ din il-liġi, u li skont, rispettivament, il-paragrafi 2 u 3 ta’ dan l-Artikolu 51, kull wieħed minn dawn it-tipi ta’ indikazzjoni huwa intiż li jintuża sabiex jiġu indikati prodotti li għalihom teżisti rabta diretta bejn, minn naħa, il-kwalità tagħhom, ir-reputazzjoni tagħhom jew waħda oħra mill-karatteristiċi tagħhom u, min-naħa l-oħra, l-oriġini ġeografika tagħhom. Il-formulazzjoni ta’ dawn l-aħħar żewġ dispożizzjonijiet tikkorrispondu, barra minn hekk, essenzjalment, rispettivament għal dik tal-Artikolu 5(1)(a) u (b) u għal dik tal-Artikolu 5(2)(a) u (b) tar-Regolament Nru 1151/2012.
- 55 Barra minn hekk, il-qorti tar-rinviju tippreċiża li indikazzjoni ġeografika, fis-sens tal-imsemmija liġi, tagħti lill-konsumaturi garanziji ta’ kwalità għolja tal-prodott indikat, tiddekrivi l-karatteristiċi speċifiċi tiegħu u tohloq ostakolu għad-degradazzjoni ta’ din il-kwalità li tirriżulta minn produzzjoni tal-istess prodott minn produtture mhux irreġistrati.
- 56 Għaldaqstant jidher li l-ismijiet ġeografici inkwistjoni fil-kawża prinċipali ma jikkostitwixxux denominazzjonijiet ġeografici sempliċi, fis-sens tal-ġurisprudenza mfakkra fil-punt 52 ta’ dan id-digriet, iżda denominazzjonijiet ġeografici kkwalfikati, fis-sens tal-ġurisprudenza mfakkra fil-punt 38 ta’ dan id-digriet, bħad-denominazzjonijiet ta’ oriġini u tal-indikazzjonijiet ġeografici li l-protezzjoni tagħhom hija prevista mir-Regolament Nru 1151/2012, fatt li madankollu għandu jiġi vverifikat mill-qorti tar-rinviju.
- 57 Barra minn hekk, mid-deċiżjoni tar-rinviju u, b’mod partikolari, mill-formulazzjoni tad-domanda preliminari jirriżulta li l-kamp ta’ applikazzjoni tal-legiżlazzjoni nazzjonali inkwistjoni fil-kawża prinċipali jinkludi l-“prodotti agrikoli u l-prodotti tal-ikel” li jaqgħu fil-kamp ta’ applikazzjoni tar-Regolament Nru 1151/2012, kif ippreċiżat fil-premessa 15 u ddefinit fl-Artikolu 2 tiegħu, fatt li juri, barra minn hekk, it-tilwima fil-kawża prinċipali, li fil-kuntest tagħha ma huwiex ikkontestat li l-prodott inkwistjoni jaqa’ f’dan il-kamp ta’ applikazzjoni.
- 58 F’dawn iċ-ċirkustanzi, u bla ħsara għall-verifiki li l-qorti tar-rinviju għandha twettaq, tali sistema nazzjonali ta’ reġistrazzjoni u ta’ protezzjoni ta’ denominazzjonijiet ġeografici, relatati mal-prodotti agrikoli u l-prodotti tal-ikel li jaqgħu fil-kamp ta’ applikazzjoni tar-Regolament Nru 1151/2012, ma tistax teżisti flimkien mas-sistema ta’ protezzjoni tad-denominazzjonijiet ta’ oriġini u tal-indikazzjonijiet ġeografici prevista minn dan ir-regolament.
- 59 F’dan ir-rigward, il-fatt li tali sistema nazzjonali ta’ reġistrazzjoni u ta’ protezzjoni ta’ ismijiet ġeografici kkwalfikati hija intiża li tiġi applikata biss sabiex tirregola r-relazzjonijiet bejn kummerċjanti tal-Istat Membru kkonċernat li jipproduċu, fit-territorju tiegħu, il-prodotti li għalihom dawn id-denominazzjonijiet ġew irreġistrati skont il-legiżlazzjoni nazzjonali, u, konsegwentement, tapplika biss fis-suq nazzjonali ta’ dan l-Istat Membru ma jistax jippermetti li jitqies li tali koeżistenza hija permessa. Fil-fatt, tali sistema, peress li ma għandhiex l-effett li tiggarrantixxi esklużivament lill-konsumaturi li l-prodotti kkonċernati joriginaw miż-żona ġeografika inkwistjoni, iżda li tiggarrantilhom ukoll li dawn il-prodotti jipprezentaw kwalità jew karatteristika partikolari, tikkomprometti l-għanijiet tar-Regolament Nru 1151/2012. Konsegwentement, skont il-ġurisprudenza mfakkra fil-punt 53 ta’ dan id-digriet, tali sistema ma tistax titqies li hija konformi mar-rekwiżiti imposti mid-dritt tal-Unjoni.
- 60 Fid-dawl tal-kunsiderazzjonijiet kollha preċedenti, ir-risposta għad-domanda magħmula għandha tkun li r-Regolament Nru 1151/2012 għandu jiġi interpretat fis-sens li jipprekludi legiżlazzjoni ta’ Stat Membru li tipprevedi sistema nazzjonali ta’ reġistrazzjoni u ta’ protezzjoni ta’

denominazzjonijiet ġeografiċi kkwalifikati, relatati ma' prodotti agrikoli u ma' prodotti tal-ikel li jaqgħu fil-kamp ta' applikazzjoni ta' dan ir-regolament, li huma intiżi li japplikaw biss għat-tilwim relatat mal-ksur tad-drittijiet li jirriżultaw minn dawn id-denominazzjonijiet bejn negozjanti ta' dak l-Istat Membru li jipproduċu, fit-territorju ta' dan tal-aħħar, il-prodotti li għalihom dawk id-denominazzjonijiet ġew irreġistrati skont din il-legiżlazzjoni.

Fuq l-ispejjeż

- 61 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Għaxar Awla) tordna:

Ir-Regolament (UE) 1151/2012 tal-Parlament Ewropew u tal-Kunsill tal-21 ta' Novembru 2012 dwar skemi tal-kwalità għal prodotti agrikoli u oġġetti tal-ikel għandu jiġi interpretat fis-sens li jipprekludi legiżlazzjoni ta' Stat Membru li ttipprevedi sistema nazzjonali ta' reġistrazzjoni u ta' protezzjoni ta' denominazzjonijiet ġeografiċi kkwalifikati, relatati ma' prodotti agrikoli u ma' prodotti tal-ikel li jaqgħu fil-kamp ta' applikazzjoni ta' dan ir-regolament, li huma intiżi li japplikaw biss għat-tilwim relatat mal-ksur tad-drittijiet li jirriżultaw minn dawn id-denominazzjonijiet bejn negozjanti ta' dak l-Istat Membru li jipproduċu, fit-territorju ta' dan tal-aħħar, il-prodotti li għalihom dawk id-denominazzjonijiet ġew irreġistrati skont din il-legiżlazzjoni.

Firem